

అత్యంత సంపన్నులను మరింత సంపన్నులుగా చేయడానికి

పేదప్రజల్ని నిలుపునా దోపిడీచేస్తున్న పాలకుల విధానాలు

సామ్రాజ్యవాద పెట్టుబడిదారీవిధానం నయా ఉదారవాద ఆర్థిక సంస్కరణలను మనదేశంలో సర్వరోగ నివారణగా అమలు చేయాలని నిర్దేశించింది. ఈ విధానాల అమలువల్ల ఈ రెండున్నర దశాబ్దాల కాలంలో దేశం ఆర్థికంగా గణనీయమైన స్థాయిలో పుంజు కొన్నదనీ, సమగ్రమైన అభివృద్ధిని సాధించిందనీ మన పాలకులు విపరీతంగా ప్రచారం చేస్తున్నారు. కానీ వాస్తవమేమిటంటే సగటు మనిషి పరిస్థితి పెనంమీద నుండి పొయ్యిలో పడ్డట్లయింది. జీవన ప్రమాణాలు దిగజారాయి. కష్టజీవులైన ప్రజల యొక్క శ్రమశక్తిని మరింత తీవ్రంగా దోపిడీ చేస్తున్నారు. ప్రజల హక్కులు, స్వతంత్రత క్రమంగా అదృశ్యమవుతున్నాయి. ఉపాధి అవకాశాలు నానాటికీ క్షీణిస్తున్నాయి. ప్రజల కొనుగోలు శక్తి తగ్గుతున్నది. రూపాయి మారకం విలువ తగ్గుతోంది. ప్రజలకు ప్రాణాధారమైన వ్యవసాయరంగం సంక్షోభంలో చిక్కుకొన్నది. నివాస వసతి, వైద్యం, రవాణా, సమాచార సౌకర్యం, విద్య - అన్నింటి ఖరీదు విపరీతంగా పెరిగాయి. ఆహారం, ఇతర ప్రాథమిక అవసరాలు, నిత్యావసర వస్తువుల ధరలు నిరంతరం పెరుగుతూ సామాన్య మానవున్ని మరింత ఇబ్బందుల్లోకి నెడుతున్నాయి.

మరోవైపు ధనికులు మరింతగా సంపదను పోగేసుకొంటున్నారు. ప్రభుత్వం వివిధ రూపాల్లో కల్పిస్తున్న రాయితీలను, ప్రోత్సాహకాలను కూడా ఉపయోగించుకొని బడా పెట్టుబడిదారులు, కార్పొరేటు శక్తులు సూపర్ లాభాలను సంపాదిస్తున్నారు. తద్వారా ఈ అత్యంత సంపన్నులు ప్రపంచ వందలకోట్ల ఆస్తిపరుల క్లబ్‌లో చేరడానికి అర్హత సాధించారు.

మనదేశంలో పెట్టుబడిదారీ నయాఉదారవాద ఆర్థిక విధానాలను అమలు చేసిన ఫలితమే, ఈ తిరోగామి పరిణామాలు. దేశంలో రెండున్నర దశాబ్దాలుగా పాలకులు అమలుచేసిన సామ్రాజ్యవాద నయా ఉదారవాద ఆర్థిక విధానాల ఫలితాలు నేడు చాలా స్పష్టంగా కనిపిస్తున్నాయి. సంపదను, అదనపు విలువను సృష్టించడానికి శ్రామికుల శ్రమశక్తిని, సహజ వనరులను కొల్లగొట్టటం ఈ విధానాల సహజ లక్షణం. దీనికి తోడు ఈ విధానాలు తాను నిర్బంధంగా పేదరికంలోకి నెట్టివేసిన లక్షలాది మంది శ్రామికుల యొక్క కష్టాన్ని వివిధ రూపాల్లో మరింతగా దోచుకొని పెట్టుబడిదారీ ఆర్థిక వ్యవస్థల సంక్షోభాన్ని పరిష్కరించడానికి ఉపయోగించాయి.

మనదేశంలో పాలకులు-సాంఘిక సంక్షేమ పథకాల పేరుతో, సమ్మిళిత ఆర్థిక విధానాల పేరుతో అబద్ధపు వాగ్దానాలు చేస్తూ లక్షలాది శ్రమజీవులను దోచుకొంటున్నారు.

ప్రత్యేకించి నరేంద్రమోడీ నాయకత్వంలో ఎన్.డి.ఎ. ప్రభుత్వం అధికారంలోకి వచ్చినప్పటినుండి మోసపూరిత విధానాలతో, పథకాల పేరుతో పేదలను దోచుకోవడం మరింత తీవ్రమయింది.

ప్రభుత్వరంగ బ్యాంకులు, ప్రైవేటు బ్యాంకులు అన్నీ కలిసి 15 లక్షల కోట్ల రూపాయలను నిరర్థక ఆస్తులుగా ప్రకటించాయి. ఇది చిన్న మొత్తం కాదు. ఇదంతా నిజానికి పాలకుల దన్నుతో బడా బూర్జువాలు దోచుకొన్నసంపద. వీళ్ళు ఇంత పెద్దమొత్తంలో అప్పులు పొందటం, ఆ తర్వాత ఉద్దేశ్యపూరితంగా అప్పులు ఎగ్గొట్టటం-ఇదంతా పాలకుల కనుసన్నలలో జరిగినదే. ఫలితంగా ప్రజల నుండి సేకరించిన డిపాజిట్లతో, ప్రభుత్వం సరఫరా చేసిన నిధులతో నడుస్తున్న బ్యాంకులు, సాంకేతికంగా దివాళా తీస్తాయి. ఈ బ్యాంకులన్నీ ప్రస్తుతం నిధుల లోటుతో, బ్యాంకులు నడవడానికి కావలసిన కనీసపాటి లావాదేవీలు కూడా జరగక ఇబ్బంది పడుతున్నాయి. కాబట్టి ఈ నిధుల లోటును ఏ విధంగానైనా పూరించి కనీసపాటి నిధులు అందుబాటులోకి తెచ్చే బాధ్యత ఇప్పుడు ప్రభుత్వం మీద పడింది. దీనితోడు భారతదేశంలోని కార్పొరేట్ సంపన్నులు మరింత చౌకగా నిధులు పొందడానికిగాను డిపాజిట్లపై వడ్డీరేట్లను తగ్గించమని ప్రభుత్వాన్ని డిమాండ్ చేస్తున్నారు, ఒత్తిడి చేస్తున్నారు.

బడా వ్యాపార వర్గాల కోరికలను తీర్చడానికి, బ్యాంకులకు నిధులు అందుబాటులోకి వచ్చేలా చేయడానికి మోడీ ప్రభుత్వం పేద ప్రజల్ని నిలుపునా దోచుకొనే మార్గాన్ని ఎంచుకొన్నది.

జన్‌ధన్ యోజన పథకం ఇటువంటిదే. నిరర్థకమైన ఆస్తుల దెబ్బ నుండి తట్టుకోవడానికి, నిరంతరం నిధుల సరఫరా ఉండేలా చేయడానికి ఉద్దేశించబడిన పథకం ఇది. రెండు సంవత్సరాల వ్యవధిలో పేదప్రజలు 28 కోట్ల బ్యాంకు ఖాతాలు తెరిచేలా చేశారు. 36 వేల కోట్ల రూపాయల్ని ఈ ఖాతాల్లో జమ చేశారు. ఇందువల్ల దేశంలోని 28 కోట్ల మంది ప్రజలు ఆర్థికంగా సాధికారత సాధించారని, ఆర్థిక కార్యకలాపాలలో (బ్యాంకు ఖాతాలు తెరవడం ద్వారా) భాగస్వాములయ్యారనీ, వారి ఆత్మగౌరవం ఇనుమడించిందనీ పెద్దఎత్తున ప్రచారం చేశారు. నిజానికి ఈ 28 కోట్ల మంది పేద ప్రజలు రవ్వంత కూడా ప్రయోజనం పొందలేదు సరికదా వారు కష్టపడి సమకూర్చుకొన్న కొద్దిమొత్తాలు బలవంతంగా బ్యాంకులకు జమ అయ్యాయి. ఈ మొత్తాలన్నీ బడా వ్యాపార వర్గాలకు తక్కువ వడ్డీరేట్లకు ఎటువంటి ఆటంకం కలుగకుండా అప్పులుగా ఇవ్వటానికి బ్యాంకులకు ఉపయోగపడతాయి.

పేదప్రజల్ని దోపిడీ చేసేందుకు మోడీ ప్రభుత్వం ఎంచుకొన్న మరొక వద్దతి ఏమిటంటే పబ్లిక్ ప్రావిడెంట్ ఫండ్, నేషనల్ సేవింగ్స్ సర్టిఫికేట్లు, కిసాన్ వికాస పత్రాలు, ఇటీవల ఆర్థికంగా ప్రారంభించిన సుకన్య సమృద్ధి నిధులు - వీటిపై వడ్డీరేట్లు తగ్గించటం. మోడీ నాయకత్వంలోని ఎన్.డి.ఎ ప్రభుత్వం ఇటువంటి ఆదేశం ఇవ్వటం ద్వారా శ్రామిక ప్రజలు, ఒంటరి మహిళలు, వృద్ధులు, పేద ప్రజలు చాలా ఇబ్బందుల పాలవుతారు. అందులో తాము పొదుపు చేసుకొన్న మొత్తాలపై వచ్చే కొద్దిపాటి వడ్డీపైనే ఆర్థికంగా ఆధారపడి బతుకుతున్న వారు చాలామంది వుంటారు. కానీ ఎన్.డి.ఎ. ప్రభుత్వం చేతకాని ప్రభుత్వ రంగ బ్యాంకులకు ప్రజల నుండి డిపాజిట్లు సేకరించి పెట్టడానికిగాను పేద ప్రజలను బహిరంగంగా దోచేస్తున్నది.

ప్రభుత్వం పేదప్రజల్ని దోచుకొనేందుకు ఒకవైపు ప్రజావ్యతిరేకమైన విధానాలను అమలుచేస్తూనే మరోవైపు ఉద్యోగస్థులు పొదుపు చేసి కూడబెట్టుకొన్న ప్రావిడెంట్ ఫండ్ మొత్తాలపై ప్రత్యేకించి దృష్టి సారించింది. ఈ నిధికింద ఖచ్చితమైన జమలు, దీర్ఘకాల డబ్బు నిల్వలు, పొదుపు చేసుకొన్న మొత్తాలను నిర్ణీత వ్యవధిలో ఖచ్చితంగా చెల్లించాల్సిన బాధ్యత ఉంటాయి.

నిజానికి 2016 మార్చి 31 నాటికి ప్రావిడెంట్ ఫండ్ ఖాతాలో 7,53,000 కోట్ల రూపాయల కార్పస్ ఫండ్ ఉంది. ఈ కార్పస్ ఫండ్ మీద వృద్ధిరేటు సంవత్సరానికి 1,15,000 కోట్ల రూపాయలు. ఎవరూ క్లెయిమ్ చేసుకోని 27 వేల కోట్ల రూపాయల మొత్తం ఉద్యోగుల ప్రావిడెంట్ ఫండ్ సంస్థ వద్దనే వుంది. ప్రావిడెంట్ ఫండ్ మొత్తాలను ఎటువంటి ఇబ్బందులూ లేని రాష్ట్ర / కేంద్ర ప్రభుత్వ బాండ్లలో మదుపు చేయటం వల్ల ఉద్యోగుల ప్రావిడెంట్ ఫండ్ అనేది ప్రభుత్వానికి కూడా ఒక ఆధారపడదగిన వనరుగా వుంటుంది.

కానీ బడా పెట్టుబడిదారీవర్గం, కార్పొరేట్ సంపన్నులు ఈ ప్రావిడెంట్ ఫండ్ మొత్తాలను మార్కెట్ జూదంలోకి విడుదల చేయాలని, దీనిద్వారా ప్రైవేటు వ్యక్తులు లాభపడటానికి తగిన విధంగా విధానాలు మార్చాలని డిమాండ్ చేస్తున్నారు. ఈ విషయంలో పెట్టుబడిదారీ నయా ఉదారవాద ఆర్థిక విధానాలు కూడా ప్రభుత్వాలను నిర్దేశిస్తున్నాయి. ప్రావిడెంట్ ఫండ్ పైన ప్రభుత్వం తన అధికారాన్ని వదులుకోవాలని, తన ఉద్యోగులకు పెన్షన్ చెల్లించే భారాన్ని ప్రభుత్వం తగ్గించుకోవాలని, ఉద్యోగస్థులే తమకు భారం కాని విధంగా తమ పెన్షన్ ను తామే సమకూర్చుకోవాలని ఆదేశిస్తున్నాయి. ప్రభుత్వ ఆధీనంలో పెద్ద మొత్తంలో ఉన్న నిధులను ప్రైవేటు శక్తుల పెత్తనం కిందికి తేవలసిందిగా ఈ సంస్కరణ విధానాలు సూచిస్తున్నాయి.

బడా పెట్టుబడిదారుల, బడా వ్యాపార వేత్తల, కార్పొరేట్ సంపన్నుల డిమాండ్లకు అనుగుణంగా, నయా ఉదారవాద ఆర్థిక విధానాల ఆదేశాల ప్రకారం మన పాలకులు బహిరంగంగానూ, రహస్యంగానూ కూడా లక్షలాది శ్రామిక ప్రజల్ని చావుదెబ్బ కొట్టే విధానాలను అవలంబిస్తున్నారు. ఈ క్రింది పథకాల ద్వారా భవిష్యత్తులో మెరుగైన సాంఘిక సంక్షేమం సంభవిస్తుందని నమ్మబలుకుతున్నారు.

1. జాతీయ పెన్షన్ విధానం (NPS) అనే కొత్త పథకాన్ని, కార్మికులే తమ డబ్బును జమచేసే విధంగా ప్రారంభిస్తారు. దీనిద్వారా జాతీయ పెన్షన్ విధానంలో పెద్దఎత్తున నిధులు పోగుపడతాయి. NPS నిధుల నుండి తీసుకొన్న మొత్తాలపై పన్నులు వసూలు చేయటం, నిధులను ఎక్కువకాలం నిలవ వుంచటం కోసం NPS నుండి పెన్షన్ చెల్లింపుపై అనేక నిబంధనలు విధించటం చేస్తారు. ఆ రకంగా కార్మికులకు పొదుపు మొత్తాలపై ఇచ్చే రాయితీలను రద్దు చేస్తారు, పైగా పొదుపు మొత్తాలపైనే తిరిగి పన్ను వేస్తారు. సంస్థ చేతిలో నిధులు మరింత కాలం ఉండేలా 'చర్యలు' తీసుకొంటారు. ఇంకా NPS కి సంబంధించి మరొక ముఖ్యమైన విషయం ఏమిటంటే, NPS ను ప్రైవేటు ఫండ్ మేనేజర్లు నిర్వహిస్తారు. ఎందుకంటే వీళ్ళు NPS నిధులను స్టాక్ మార్కెట్ జూదంలో 'తెలివిగా' మదుపు పెడతారు, ఎక్కువ నిధులు సమకూరితే, ప్రైవేటు వ్యక్తులకు ఈ డబ్బును అందుబాటులోకి తెస్తారు. నిబంధనల్లో పేర్కొన్న విధంగా పదవీవిరమణ వయసు వచ్చిన అతికొద్దిమందికి పెన్షన్లు చెల్లించాలనే నామమాత్రపు కర్తవ్యం పేరుతో NPSలో నిధులు నిరంతరం జమ అవుతూనే వుంటాయి.

2. జాతీయ పెన్షన్ విధానం ఉద్యోగులను, కార్మికులను అంతగా ఆకర్షించలేదు. అందువల్ల ప్రభుత్వం NPS ను ప్రచారంచేసి, EPF ను నీరుగార్చడానికి అనేక నిర్ణయాలను తీసుకొన్నది. ఇది EPF వాటాదారులకు నష్టకరంగానూ, బడా పెట్టుబడిదారీ, బడా వ్యాపార వర్గాలకు లాభదాయకం గానూ వున్నాయి.

నిధుల రాబడిని పెంచడానికిగాను EPF సౌకర్యాన్ని మరింత మంది కార్మికులకు విస్తరింప జేస్తానని ప్రకటించింది. అసంఘటిత రంగంలోనూ, అనియత రంగంలోనూ ఉన్న కార్మికులకు, ఉద్యోగులకు EPF వర్తిస్తుందని, దీనికి అర్హతగా ఉన్న జీతాన్ని రూ.6,500 - రూ.15,000 వరకూ ఉన్నదాన్ని పెంచారు. ఈచర్యతో నిధుల ప్రవాహం అసాధారణంగా పెరిగి ప్రభుత్వం చేతిలో నిధుల లభ్యత పెరగడానికి దారి వేసింది.

కార్మికుల పొదుపు మొత్తాలపై అధిక ఆదాయం వస్తుందన్న అబద్ధపు నిర్ధారణతో EPF కార్పస్ లో 5% నుండి 15% మొత్తాన్ని ఈక్విటీలో మదుపు చేయాలని నిర్ణయించారు. కార్మికుల పొదుపు మొత్తాలను మార్కెట్ జూదంలో పెట్టుబడిగా పెట్టటం చాలా ప్రమాదకరమైన వ్యవహారమని స్పష్టంగా తెలిసికూడా ప్రభుత్వం ఈ నిర్ణయం తీసుకొంది. ఎన్.డి.ఎ. ప్రభుత్వం ప్రమాదకరమైన మార్కెట్ల జూదంలో EPF కార్పస్ ను మదుపు చేయడానికి మార్గాన్ని సుగమం చేసింది.

2015-16 సంవత్సరాల్లో ప్రభుత్వం ఈక్విటీ మార్కెట్లో రూ.6,577 కోట్లు పెట్టుబడిపెట్టింది. (ఈ మొత్తంలో నేషనల్ స్టాక్ ఎక్స్చేంజ్లో 75%, ముంబయి స్టాక్ ఎక్స్చేంజ్లో 25%). కేంద్రప్రభుత్వ సెక్యూరిటీల మీద EPFO కు సుమారు 7.9%, ప్రభుత్వరంగ యూనిట్ బాండ్లపై 8.15% - 8.20% వరకూ ఆదాయం రాగా, స్టాక్ మార్కెట్లో పెట్టుబడి వల్ల కేవలం 1.52% - 1.68% మాత్రమే ఆదాయం వచ్చింది. అయినా కేంద్ర కార్మిక శాఖామంత్రి వచ్చిన అతిస్వల్పమైన ఆదాయంలో కూడా ఏడాదికి 0.16% పెరుగుదలను చూపిస్తూ, స్టాక్ మార్కెట్లో మదుపు చేయడంవల్ల వస్తున్న లాభాల ధోరణి పాజిటివ్గానే వుందని, కాబట్టి ప్రభుత్వం స్టాక్ మార్కెట్ ఈక్విటీలలో పెట్టుబడిని మరింత పెంచుతుందని ప్రకటించారు. ఈ రకంగా ప్రతిచర్య EPF భాగస్వాములను మోసం చేసేవే.

ప్రావిడెంట్ ఫండ్ చెల్లింపులపై 60% పన్ను విధించాలన్న నిర్ణయాన్ని ఉపసంహరించుకొన్నప్పటికీ, ప్రావిడెంట్ ఫండ్ మొత్తాల చెల్లింపులపై వివిధ నిబంధనలతో అనేక ఆంక్షలు విధించారు. EPF పై వడ్డీని 8.8% నుండి 8.7%నికి తగ్గిస్తూ నిర్ణయం ప్రకటించారు. ఇవన్నీ పేదల పొట్టకొట్టి, బడా పెట్టుబడిదారీ వర్గాలకు లాభాలను చేకూర్చడానికి ఎన్.డి.ఏ. ప్రభుత్వం తీసుకొన్న చర్యలు.

3. E.S.I.C (కార్మికుల ప్రభుత్వ భీమా సంస్థ) అనేది ప్రస్తుతం ప్రభుత్వ ఆధ్వర్యంలో వున్న మరొక పెద్ద సంస్థ. కార్మికులకు ఆరోగ్య భీమా సౌకర్యాలను కల్పించటం కోసం ఉద్దేశించబడిన ఈ సంస్థకు కార్మికులు నిధులను అందజేస్తారు.

2014-15 సంవత్సరంలో E.S.I.C సంస్థ రూ.10,867 కోట్లు మొత్తాన్ని కార్మికుల నుండి కంట్రీబ్యూషన్ గా పొందింది. కార్మికులకు వైద్యసేవలు అందించడానికి 7,510 కోట్ల రూపాయల్ని ఖర్చు చేసింది. E.S.I.C కింద 30 రాష్ట్రాల్లో 815 డిస్పెన్సరీలు, 42 అనుబంధ ఆసుపత్రులు, 151 పెద్ద ఆసుపత్రులు ఉన్నాయి.

ఇప్పుడు ప్రభుత్వం ఈ సేవలను ప్రైవేటుపరం చేయడానికి రంగం సిద్ధం చేస్తోంది. PPP పద్ధతిలో (ప్రభుత్వ, ప్రైవేటు భాగస్వామ్యం) దీనిని నడుపుతూ కార్మికులు తమ వాటాగా ఇచ్చిన నిధిలో మిగిలిన పెద్దమొత్తాలను దోచుకోవడానికి చూస్తోంది. కార్మికులను E.S.I. కావాలో, ప్రైవేటు ఇన్సూరెన్సు కావాలో తేల్చుకోమని అవకాశం ఇచ్చే పేరిట ప్రభుత్వం నడుపుతున్న కార్యక్రమం ఇదీ! E.S.I. కాంట్రీ బ్యూటర్లయిన కార్మికులకు ప్రైవేటు కార్పొరేటు ఆసుపత్రులతో సమానంగా మెరుగైన, నాణ్యమైన వైద్యాన్ని అందించాలన్న చిత్తశుద్ధి నిజంగా ప్రభుత్వానికే గనుక ఉంటే, పెద్దమొత్తంగా అందుబాటులో ఉన్న నిధులతో E.S.I. ఆసుపత్రులలో, డిస్పెన్సరీలలో సేవలను మెరుగుపరచవచ్చు. కానీ దీని నిధులను ప్రైవేటు ఇన్సూరెన్సు కంపెనీలకు దోచిపెట్టటమే ప్రభుత్వ లక్ష్యం.

4. P.F.R.D.A- ప్రజాధనాన్ని సక్రమంగా వినియోగించే, మరియు పర్యవేక్షించే ప్రభుత్వ ఏజెన్సీ ఇది. జాతీయ పెన్షన్ పథకం కింద చందాదారుల సంఖ్యను పెంచటం మీదనే దీని దృష్టి వుంది. కార్మికుల ఆదాయాన్ని మరింతగా కొల్లగొట్టి, ఆ మొత్తంతో నయా ఉదారవాద పెట్టుబడిదారీ ఆర్థిక సంస్కరణలను ప్రభుత్వం అమలు జరపడానికి పథకాలు వేస్తున్నది.

5. పైగా ఎన్.డి.ఏ. ప్రభుత్వం సామాన్య ప్రజలపై పరోక్ష పన్నుల భారాన్ని మోపడానికి నిర్ణయించింది. ఇప్పటికే సేవా పన్ను 1994లో 5% ఉండగా నేడు అది 15%నికి పెరిగింది. ఇంకా కొత్తగా 'స్వచ్ఛభారత్' పన్ను, 'కృషి కళ్యాణ్' పన్నులను విధించారు. ఇదంతా పేదప్రజల గోళ్ళూడగొట్టి ప్రభుత్వానికి పరోక్ష పన్నులను సంపాదించి పెట్టటం కోసమే.

కార్పొరేట్ రంగానికి ప్రభుత్వం వార్షిక బడ్జెట్లో 70 వేల కోట్ల రూపాయల సబ్సిడీని కేటాయించింది. ధనికవర్గం చెల్లించాల్సిన 7 లక్షల కోట్ల రూపాయల పన్నులను రద్దు చేసింది. తన ఆర్థిక లోటును పూడ్చు కోవడానికి కష్టజీవులపై దాడి చేస్తోంది.

శ్రామిక ప్రజలు చెమటోడ్చి కూడబెట్టిన మొత్తాల్ని ప్రభుత్వాలు క్రూరమైన మార్కెట్ శక్తుల పరం చేస్తున్నాయి. ఈ చర్యలు కార్మికుల సామాజిక భద్రతను దెబ్బతీస్తాయి. ప్రపంచ ఆర్థిక మాంద్యం సమయంలో అమెరికాలోని కార్మికవర్గం ఇదే సమస్యను ఎదుర్కొన్నది.

సూటిగా చెప్పాలంటే, అత్యంత సంపన్నులను మరింత సంపన్నులుగా చేయటం కోసం పేదప్రజలను నిలుపుదోపిడీ చేయటమే ఇది.

సామ్రాజ్యవాద పెట్టుబడిదారీశక్తుల యొక్క వాళ్ళ ఏజెంట్లయొక్క దోపిడీ విధానాలకు వ్యతిరేకంగా కార్మిక వర్గం నిరంతరం చాలా అప్రమత్తంగా వుండాలి.

0000